



ओ साईं

स्कूलनि में थियण वारी प्रार्थना-सभा में इहो बैत तमाम सिक सां गायो वेंदो आहे। बार जडहिं पंहिंजे कोमल हिरदे सां परमात्मा खे वेनिती कंदा आहिनि त परमात्मा बि राजी थी बारनि ते महिर कंदो आहे। परमात्मा सजे संसार खे पालण वारो आहे। बैत में परमात्मा जी महिमा जो जिकिरु कयल आहे। परमात्मा जी महिर सां सारो संसार फले फूले थो। हिन प्रार्थना में सिंधी कवीता जूं अनेक खूबियूं आहिनि।



सिखण जा नतीजा

हिन सबक़ खे पढ़ण खां पोड़ शागिर्द-

- कहाणी, कवीता वगैरह पढ़ी, लिखण जे जुदा जुदा तरीकनि ऐं शैलियुनि खे सुजाणनि था ऐं खुदि लिखनि था;
- पंहिंजे सबक़ ऐं लिखण जे मक़सद खे ध्यान में रखंदे साईंअ जी महिमा बयानु कनि था;
- ऊच-नीच जो भेद भुलाए, सभिनी सां सिक सां रहणु सिखनि था ऐं इन बाबत दोस्तनि सां गाल्हि बोल्हि कनि था।



1.1 बुनियादी सबकु



साईं महिर वसाईं,
ओ साईं महिर वसाईं!

1. सारीअ विसु खे पालण वारा,
महिर मया जा करि वसिकारा,
रिम झिम रंग रचाईं- ओ साईं!
2. चरनि सरनि तुंहिंजे संगति सारी,
फूले फले शल हीअ फुलवाडी,
गुल फुल बाग बणाईं- ओ साईं!
3. देश जी भगिती, देश जी शेवा,
सुर्ग जे बाग जा मिठिड़ा मेवा,
डेई भाल भलाई- ओ साईं!
4. पाक ख्याल ऐं दिल पवित्र डे,
हमदर्दी तंहिं सां शामिल डे,
सीरत सर्सु सदाईं- ओ साईं!
5. ऊच ऐं नीच जो भेद भुलायूं,
पाण खां कंहिं खे घटि न भायूं,
प्रेम जी जोति जगाईं- ओ साईं!
6. बालक आहियूं नंढिड़ा नंढिड़ा,
पेर असां जा कचिड़ा कचिड़ा,
शाल सएं दगि लाईं- ओ साईं!



1.2 अचो त समुझूं

1. शाइरु धणीअ दरि प्रार्थना कंदे चवे थो त हे परमात्मा! शल तूं महिर जा मीहं वसाईदो रहीं, असां ते सदा महिर कंदो रहीं। तूं सारे जगुत खे पालण वारो आहीं, सभिनी ते महिर जा शीतल छंडा हणीं थो। जडुहिं रिम झिम बरसात पवंदी आहे त सिज जी रंग बिरंगी रोशनीअ सां पूरो वातावरण चिमकण लगंदो आहे। इहो सभु परमात्मा जी महिर सां थिए थो।

2. हे ईश्वर! सजी संगति तुंहिंजे चरणनि में अची वेठी आहे। तुंहिंजी दया सां शल हीअ दुनिया रूपी फुलवाडी फले फूले। छाकाणि गुलनि फुलनि ऐं बागनि खे ठाहिण वारो बि तूं ई आहीं।

3. हे परमात्मा! तूं असां ते कृपा करि, जीअं असां हिन देश जी भगिती ऐं शेवा करे सघूं। तूं असां खे सुर्ग जे बाग जा मिठिडा मेवा डेई करे असां सां भलाई या कुर्बु करि।



4. हे साई! तूं असां खे पवित्र ख्यालनि सां गडु अहिडी पवित्र दिल बि अता (प्रदान) करि, जंहिं में हमददी बि शामिल हुजे। अहिडी पवित्र दिल डे, जंहिं में बियनि सां हमददीअ भरियो वहिंवार असां करे सघूं। अहिडी सीरत, अहिडो गुण असां खे झझे अंदाज में बख्खो डे, जीअं असां हिन समाज खे वधीक सुंदर ठाहे सघूं।

5. हे साई! असां ते अहिडी महिर करि, जीअं असां ऊच ऐं नीच जे फर्क खे भुलाए सघूं। तंहिं खां सवाइ कंहिं बि सुठे कम खे करण लाइ असां पाण खे कंहिं खां बि घटि न समुझूं। संसार में सभिनी सां प्रेम सां रही सघूं शल! तूं असांजे दिल में अहिडे प्रेम जी जोति जगाइ।

6. पछाडीअ में धणीअ दरि वेनिती कंदे पंहिंजी मासूमियत ऐं अबोझाई जाहिर कंदे चवनि था त ए साई! असां नंढिडा बार आहियूं ऐं असां जा पेर बि कचिडा कचिडा आहिनि, जेके हिन संसार जे पचिरुनि खां अणजाणु आहिनि। शल तूं असां ते महिर करे, सएं रस्ते ते आणे, असां जी राह खे रोशन करि, जीअं असां गलति कम न करियूं।



सबक़ बाबत सुवाल 1.1

1. हेठियनि मां सही जवाब चूडे ब्रेकेट में लिखो :

(i) सुर्ग जे बाग़ जा मेवा कीअं थींदा आहिनि :

(अ) खटा

(ब) फिका

(स) कचिड़ा

(द) मिठिड़ा

()

(ii) महिर जा करि वसिकारा :

(अ) दया

(ब) ममता

(स) मया

(द) हया

()

2. सही (✓) या ग़लत (×) जा निशान लगायो :

(i) साईं सारी विसु खे पालण वारो आहे।

()

(ii) बारनि खे ऊच ऐं नीच जो भेद करण खपे।

()

(iii) बारनि जी दिल पवित्र थींदी आहे।

()



मशिगूलियूं 1.1

(1) तव्हां साईंअ जी प्रार्थना कीअं कंदा आहियो, उन बाबत लिखो।

(2) दुखायल या बेवसि जी का बि हिक सिंधी प्रार्थना या धणीअ दरि वेनिती ग़ुल्हे माना समेति लिखो।



तव्हीं छा सिखिया

- साईं याने परमात्मा सभिनी जो पालणहारु आहे।
- बार साईंअ खे महिर वसाइण जी प्रार्थना कनि था।

- ब्रारनि में देश भगिती ऐं देश जी शेवा जो जज्बो जागे थो।
- ब्रार ऊच नीच जो भेद भुलाइनि था, जहिं सां उन्हनि में भाइपीअ जी भावना वधे थी।



वधीक जाण

प्रार्थना में वडी शक्ती आहे। प्रार्थना जरीए ईश्वर सां जणु रूबरू थिजे थो, जहिं सां आत्मिक बल वधे थो, मन एकाग्र थिए थो। ईश्वर जी प्रार्थना नित नेम सां करण सां ब्रारनि में सभिनी गुणनि जो विकास थिए थो। हुननि में अलौकिक ताकत पैदा थिए थी, जहिं सां हू सही राह ते हली करे पंहिंजो जीवन सफल करे सघनि था। असांजनि केतिरनि कवियुनि सुठियूं सुठियूं प्रार्थनाऊं लिखियूं आहिनि। जीअं त-

1. तूं सखी आहीं सब्राझो,
दरु अथमि तुंहिंजो झलियो। — परसराम 'जिया'
2. जिंदगीअ जी राह में डोडी,
जडुहिं थकिजी पवां,
याद तोखे थो करियां। — नारायण 'श्याम'
3. सभु कनि तुंहिंजी साराह
कुदरत वारा,
निर्मल ज्योती नूर नजारा। — किशनचंद 'बेवसि'



सबक जे आखिर जा सुवाल

1. हेठियनि सुवालनि जा जवाब लिखो :
 - (i) सारीअ विसु खे केरु पालींदो आहे?
 - (ii) कवी परमात्मा खे पांदु कहिं सां भरण लाइ चवे थो?
 - (iii) कवीता में देश जी भगितीअ बाबत कमि आंदल सिटूं लिखो।
 - (iv) कवी कहिडा भेद भुलाइणु चाहे थो?

2. जिद लिखो :

- (i) देस
- (ii) मिठो
- (iii) पवित्र
- (iv) भलाई
- (v) ऊच
- (vi) फुलवाड़ी

3. सागिए आवाज वारनि लफ़्जनि जा जोड़ा मिलायो :

मिसालु :	लाई	-	साई
(i)	शेवा		(अ) कचिड़ा
(ii)	भलाई		(ब) सरनि
(iii)	नंढिड़ा		(स) मेवा
(iv)	चरनि		(द) सदाई

4. जोड़ा मिलायो :

(i)	गुल		(अ) रिमझिम
(ii)	जोति		(ब) खुशिबूइ
(iii)	बरसात		(स) रोशनी

5. ब्रेकेट मां सही जवाब गोलहे खाल भरियो :

- (i) पाक ख्याल ऐं पवित्र डे। (दिल, दिमाग, मन)
- (ii) गुल फुल बणाई। (फुलवाड़ी, बाग, संगति)
- (iii) ऊच ऐं जो भेद भुलायूं। (महान, मूर्ख, नीच)



सबक़ बाबत सुवालनि जा जवाब

1. (i) मिठिड़ा
(ii) मथां
2. (i) ✓
(ii) ×
(iii) ✓



नवां लफ़्ज़

- महिर = दया, कृपा
- चरनि = पेर
- मेवा = फल
- पाक = पवित्र
- हमदर्दी = बियनि लाइ दिल में दया
- सीरत = गुण, चरित्र
- सदाई = हमेशह
- भांयूं = समुझूं
- दगि = रस्ते
- वसिकारा = बरसात पवणु
- सरनि = शरण
- भाल भलाइणु = भलाई करणु
- ख़्याल = वीचार
- सर्सु = झझे अंदाज़ में
- भेदु = फ़र्कु
- संएं = सही